



08. 03. 2026

தலைப்புச் செய்திகள்

1. மகளிருக்கு வாய்ப்புகள் வழங்கப்படும் போது அனைத்து துறைகளிலும் சிறந்து விளங்குவார்கள் என்று குடியரசு தலைவர் திருமதி திரௌபதி முர்மு தெரிவித்துள்ளார்.
2. வலுவான தேசத்தை கட்டமைப்பதில் பெண்களின் படைப்பாற்றல், உறுதி மற்றும் ஆர்வம் மிக முக்கிய பங்காற்றுவதாக பிரதமர் திரு. நரேந்திரமோடி கூறியுள்ளார்.
3. சமையல் எரிவாயு சிலிண்டர் விலையை கட்டுக்குள் வைக்க மத்திய அரசு நடவடிக்கைகளை மேற்கொண்டு வருவதாக மத்திய அமைச்சர் டாக்டர் எல். முருகன் குறிப்பிட்டுள்ளார்.
4. முதலமைச்சர் திரு. மு. க. ஸ்டாலின் சென்னையில் பல்வேறு வளர்ச்சி திட்ட பணிகளை இன்று தொடங்கிவைத்தார்.
5. ஐ.சி.சி உலக கோப்பை 20-20 கிரிக்கெட் போட்டியின் இறுதி ஆட்டத்தில் இந்தியா இன்று நியூசிலாந்தை எதிர்கொள்கிறது.

இனி விரிவான செய்திகள்

\*\*\*\*\*

மகளிர் தினம் வாழ்த்து

சர்வதேச மகளிர் தினம் இன்று கொண்டாடப்படுகிறது.

இந்நாளை ஒட்டி குடியரசு தலைவர் திருமதி திரௌபதி முர்மு, குடியரசு துணை தலைவர் திரு.சி.பி.ராதாகிருஷ்ணன்,

பிரதமர் திரு.நரேந்திரமோடி, மத்திய அமைச்சர்கள் திரு.அமித்ஷா, டாக்டர் எல்.முருகன், முதலமைச்சர் திரு.மு.க.ஸ்டாலின் உள்ளிட்டோர் வாழ்த்து தெரிவித்துள்ளனர்.

குடியரசு தலைவர் வெளியிட்டுள்ள செய்தியில் சமூகத்தின் அடித்தளமாக விளங்கும் கல்வியுடன் தன்னிறைவு பெற்ற மகளிர், நாட்டின் வளர்ச்சிக்கு தங்களது பங்களிப்பை வழங்க முடியும் என்று கூறியுள்ளார்.

குடியரசு துணை தலைவர் திரு.சி.பி.ராதாகிருஷ்ணன் வெளியிட்டுள்ள செய்தியில் அறிவியல், கல்வி, விண்வெளி உள்ளிட்ட அனைத்து துறைகளிலும் பெண்கள் சிறந்து விளங்கி வருவதாக பெருமிதம் தெரிவித்துள்ளார்.

பிரதமர் வெளியிட்டுள்ள வாழ்த்து செய்தியில் வலுவான தேசத்தை கட்டமைப்பதில் பெண்களின் படைப்பாற்றல், உறுதி மற்றும் ஆர்வம் மிக முக்கிய பங்காற்றுவதாக கூறியுள்ளார்.

மத்திய உள்துறை அமைச்சர் திரு.அமித்ஷா, மகளிர் சக்தி சமூகத்திற்கு அளித்து வரும் பங்களிப்பிற்கு மனிதகுலம் கடமைபட்டுள்ளதாக கூறினார்.

பெண்களின் சாதனைகளை அனைவரும் கொண்டாடுவோம் என்றும், அவர்களின் மன வலிமையை

போற்றுவதாகவும் மத்திய தகவல் ஒலிபரப்புத்துறை இணை அமைச்சர் டாக்டர் எல்.முருகன் குறிப்பிட்டுள்ளார்.

முதலமைச்சர் வெளியிட்டுள்ள செய்தியில் தடைகளை தகர்த்தெரிந்து மகளிர் முன்னேற்றமடைய தமிழக அரசு துணை நிற்கும் என்று கூறியுள்ளார்.

\*\*\*\*\*

மகளிர் தினம் புதுதில்லி

இந்நாளை ஒட்டி நாடுமுழுவதும் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

புதுதில்லியில் நடைபெற்ற மகளிர் தின கொண்டாட்டங்களில் கலந்துகொண்டு பேசிய குடியரசு தலைவர் திருமதி திரௌபதி முர்மு மகளிருக்கு வாய்ப்புகள் வழங்கப்படும் போது அனைத்து துறைகளிலும் சிறந்து விளங்குவார்கள் என்று கூறியுள்ளார்.

கல்வித்துறையில் பெண்களின் பங்களிப்பு அதிகரித்து வருவதாக கூறிய அவர், இத்துறை பாலின சமத்துவத்தை அடைந்துள்ளதாக பெருமிதம் தெரிவித்தார்.

இந்நிகழ்ச்சியில் பேசிய மத்திய மகளிர் குழந்தைகள் நல மேம்பாட்டுத்துறை அமைச்சர் திருமதி அன்பூர்ணா தேவி மகளிரின் வாழ்க்கை தரம் மேம்பட "பெண்குழந்தைகளை பாதுகாப்போம் பெண் குழந்தைகளுக்கு கற்பிப்போம்" உள்ளிட்ட பல்வேறு திட்டங்களை மத்திய அரசு செயல்படுத்தி வருவதாக கூறினார்.

வளர்ச்சி அடைந்த இந்தியா பயணத்தில் பெண்கள் மிக முக்கிய பங்காற்றுவார்கள் என்றும், அமைச்சர் நம்பிக்கை தெரிவித்தார்.

இந்நிகழ்ச்சியின் ஒருபகுதியாக ராணுவம், காவல், உள்ளிட்ட பல்வேறு துறைகளை சேர்ந்த ஆயிரத்திற்கும் மேற்பட்ட மகளிர் நடைபயணம் நடைபெற்றது.

\*\*\*\*\*

மகளிர் தினம் ஜல்ஜீவன்

ஜல்ஜீவன் இயக்கத்தின் கீழ் நீர் மேலாண்மையில் மகளிரின் பங்களிப்பை அங்கீகரிக்கும் வகையில் ஜல் மகோத்சவ் இன்று தொடங்கி வரும் 22ஆம் தேதி சர்வதேச தண்ணீர் தினத்தன்று நிறைவடைகிறது.

இதன்ஒருபகுதியாக புதுதில்லி விஞ்ஞான்பவனில் வரும் 11ஆம் தேதி நடைபெறும் தேசிய அளவிலான மாபெரும் விழாவில் குடியரசு தலைவர் திருமதி திரௌபதி முர்மு நீர்மேலாண்மை நடைமுறைகளை ஊக்குவித்தல், குடிநீர் நிர்வாகம் உள்ளிட்ட பல்வேறு துறைகளில் சிறப்பாக பங்காற்றியவர்களை கவுரவிக்க உள்ளார்.

மகளிர் தினத்தை ஒட்டி சென்னை மொரினா கடற்கரையில் அமைந்துள்ள தமிழ் மூதாட்டி அவ்வையாரின் திருவுருவு சிலைக்கு மாநில மனிதவள மேலாண்மை துறை அமைச்சர் திருமதி கயல்விழி செல்வராஜ் உள்ளிட்டோர் மாலை அணிவித்து மரியாதை செலுத்தினர்.

கல்வி வேலைவாய்ப்பு உள்ளிட்ட அனைத்து துறைகளிலும் பெண்கள் சாதனைகளை படைக்க நாமக்கல் மாவட்ட நிர்வாகம் முழு ஒத்துழைப்பு அளிக்கும் என ஆட்சித்தலைவர் திருமதி தூர்கா மூர்த்தி தெரிவித்துள்ளார்.

வாய்ஸ்

மகளிர் தினத்தை ஒட்டி சென்னை மகாபலிபுரம் சுற்றுலா தலத்தை பொதுமக்கள் இன்று இலவசமாக பார்வையிடலாம் என தொல்லியல் துறை அறிவித்துள்ளது.

\*\*\*\*\*

மகளிர் தினம் - எடப்பாடி

அஇஅதிமுக ஆட்சி காலத்தில் செயல்படுத்தப்பட்ட அம்மா இருசக்கர வாகன திட்டம் தற்போது முடக்கிவைக்கப்பட்டுள்ளதாக அக்கட்சியின் பொதுச்செயலாளர் திரு.எடப்பாடி கே.பழனிச்சாமி குறை கூறியுள்ளார்.

சேலம் நெடுஞ்சாலை நகரில் நடைபெற்ற மகளிர் தின விழாவில் பங்கேற்ற பின் செய்தியாளர்களிடம் பேசிய அவர், நிறுத்திவைக்கப்பட்டுள்ள பல்வேறு மகளிர் நல திட்டங்கள் அஇஅதிமுக ஆட்சி அமைந்த உடன் மீண்டும் செயல்படுத்தப்படும் என்றார்.

\*\*\*\*\*

மகளிர் தினம் விளையாட்டு

மகளிர் தினத்தை ஒட்டி மத்திய இளைஞர் நலன் மற்றும் விளையாட்டு அமைச்சகம் சார்பில் நாடுதழுவிய தடகள லீக்

அஸ்மிதா விளையாட்டு போட்டிகள் 250 இடங்களில் இன்று நடைபெற்றன.

சென்னை கிழக்கு கடற்கரை சாலையில் நடைபெற்ற மகளிர் சைக்கிளிங் மாரத்தான் போட்டியில் ஏராளமானோர் பங்கேற்றனர்.

பெரம்பலூரில் மகளிருக்கான ஓட்டப்பந்தயத்தில் 200க்கும் மேற்பட்டோர் பங்கேற்றனர்.

தேனி, திருவள்ளூர் மாவட்டங்களில் நடைபெற்ற ஓட்டப்பந்தயத்தில் கலந்துகொண்ட பெண்கள் தங்களது வலிமையையும், திறனையும் வெளிக்கொணர இத்தகைய போட்டிகள் உத்வேகம் அளிப்பதாக தெரிவித்தனர்.

வாய்ஸ்

\*\*\*\*\*

பிரதமர்

பிரதமர் திரு.நரேந்திரமோடி 33 ஆயிரத்து 500 கோடி ரூபாய் மதிப்பிலான பல்வேறு வளர்ச்சி திட்ட பணிகளை புதுதில்லியில் இன்று தொடங்கிவைக்கிறார்.

டெல்லி மெட்ரோவின் இரண்டு புதிய வழிதடங்களுக்கு அடிக்கல் நாட்டும் பிரதமர், அரசு ஊழியர்களுக்கான குடியிருப்பு மேம்பாட்டு திட்டத்தையும் தொடங்கிவைக்கிறார்.

முன்னதாக ஸ்ரம்-ஜீவி மகளிர் தொழிலாளர்களுக்கு குடியிருப்புகளுக்கான சாவியை வழங்கி கலந்துரையாடினார்.

\*\*\*\*\*

எல்.முருகன்

ஏழை எளிய மக்களின் வாழ்வாதாரத்தை பாதிக்காத வகையில், சமையல் எரிவாயு சிலிண்டர் விலையை கட்டுக்குள் வைக்க மத்திய அரசு நடவடிக்கைகளை மேற்கொண்டு வருவதாக மத்திய தகவல் ஒலிபரப்புத்துறை இணை அமைச்சர் டாக்டர் எல்.முருகன் தெரிவித்துள்ளார்.

திருச்சியில் இன்று செய்தியாளர்களிடம் பேசிய அவர், பஞ்சப்பூரில் வரும் 11ஆம் தேதி நடைபெற உள்ள தேசிய ஜனநாயக கூட்டணி கட்சி மாநாட்டில் பிரதமர் திரு.நரேந்திரமோடி பங்கேற்க உள்ளதாக கூறினார்.

இதற்கான முன்னேற்பாட்டு பணிகளை அமைச்சர் இன்று கள ஆய்வு செய்தார்.

\*\*\*\*\*

நாடாளுமன்ற பட்ஜெட் கூட்டத்தொடர்

நாடாளுமன்ற பட்ஜெட் கூட்டத்தொடரின் இரண்டாம் கட்ட அமர்வு நாளை தொடங்குகிறது.

வரும் ஏப்ரல் 2ஆம் தேதிவரை நடைபெறும் இக்கூட்டத்தொடரில் துறை ரீதியான மானியகோரிக்கைகள் மீதான விவாதங்களும் வாக்கெடுப்பும் இடம்பெறும்.

மக்களவை தலைவர் திரு.ஓம்பிர்லாவிற்கு எதிரான நம்பிக்கையில்லா தீர்மானம்மீது விவாதம் நாளை நடைபெற உள்ளதை அடுத்து பிஜேபி மற்றும் காங்கிரஸ் சார்பில் மக்களவை உறுப்பினர்கள் அனைவரும் அவை நடவடிக்கைகளில்

நாளையமுதல் வரும் 11ஆம் தேதிவரை தவறாது கலந்துகொள்ள வேண்டும் என கொறடா உத்தரவு பிறப்பிக்கப்பட்டுள்ளது.

\*\*\*\*\*

முதலமைச்சர்

முதலமைச்சர் திரு.மு.க.ஸ்டாலின் சென்னை கொளத்தூரில் பல்வேறு வளர்ச்சி திட்ட பணிகளை இன்று தொடங்கிவைத்தார்.

குடிசை மாற்று வாரிய குடியிருப்பு பகுதியில் கட்டப்பட்ட அம்பேத்கார் கூட்டுறவு பண்டக சாலை, கழிவு நீர் உந்து நிலையங்கள், பெண்கள் உடற்பயிற்சிகூடம், மேம்படுத்தப்பட்ட பொழுது போக்கு பூங்கா, மேம்படுத்தப்பட்ட நூலகம் உள்ளிட்டவை இதில் அடங்கும்

ரமலான் பண்டிகையை ஒட்டி மூவாயிரத்திற்கும் மேற்பட்ட இஸ்லாமியர்களுக்கு பல்வேறு நல திட்ட உதவிகளையும் முதலமைச்சர் வழங்கினார்.

முன்னதாக ஈரோடு மாவட்டம் கொடுமுடியில் அமைக்கப்பட்ட பழம்பெரும் திரைப்பட நடிகையும், பின்னனி பாடகியுமான பத்னீ கே.பி.சுந்தராம்பாளின் திருவுருவ சிலையை சென்னையிலிருந்து காணொலி வாயிலாக முதலமைச்சர் திறந்துவைத்தார்.

\*\*\*\*\*

டி.ஆர்.பி.ராஜா

தமிழக அரசு மக்கள் நல திட்டங்களை முன்னுரிமை அடிப்படையில் செயல்படுத்தி வருவதாக மாநில தொழில்துறை அமைச்சர் திரு.டி.ஆர்.பி.ராஜா தெரிவித்துள்ளார்.

திருவாரூர் மாவட்டம் மன்னார்குடியில் 10 கோடி ரூபாய் மதிப்பில் அமைக்கப்பட்ட 2 பாலங்களை மக்கள் பயன்பாட்டிற்கு இன்று அவர் திறந்துவைத்தார்.

\*\*\*\*\*

விமானம்

வளைகுடா நாடுகளில் பதற்றமான சூழல் நிலவுவதை அடுத்து அங்கிருந்து, இதுவரை 52 ஆயிரத்து 360 இந்தியர்கள், 280 விமானங்களில் தாயகம் திரும்பியுள்ளதாக மத்திய சிவில் விமான போக்குவரத்து இயக்குனரகம் தெரிவித்துள்ளது.

மேற்காசியாவில் நிலவும் பதற்றமான சூழல் காரணமாக அப்பகுதிகளில் உள்ள CBSE பள்ளிகளில் வரும் 9, 10, 11 ஆகிய தேதிகளில் நடைபெற இருந்த 12ஆம் வகுப்பு பொதுத்தேர்வுகள் மறு தேதி குறிப்பிடப்படாமல் ஒத்திவைக்கப்பட்டுள்ளன.

\*\*\*\*\*

ராணுவ படை

தமிழகத்தில் சட்டப்பேரவை தேர்தல் நடைபெற உள்ளதை அடுத்து பாதுகாப்பு பணிகளுக்காக சத்திஸ்கட், உத்திரகாண்ட் மாநிலங்களிலிருந்து மத்திய துணை ராணுவ படையை சேர்ந்த 600 வீரர்கள் இன்று வேலூர் வந்தடைந்தனர்.

இவர்கள் வேலூர், செங்கல்பட்டு, காஞ்சிபுரம், ராணிப்பேட்டை, திருப்பத்தூர், திருவண்ணாமலை

மாவட்டங்களில் பாதுகாப்பு பணிகளில் ஈடுபடுத்தப்பட உள்ளனர்.

\*\*\*\*\*

மலைரயில்

நீலகிரி மாவட்டத்தில் கோடை சீசன் தொடங்க உள்ள நிலையில் சுற்றுலா பயணிகளின் வசதிக்காக வரும் 27ஆம் தேதிமுதல் ஜூலை 6ஆம் தேதிவரை சிறப்பு மலை ரயில்கள் இயக்கப்பட உள்ளதாக தெற்கு ரயில்வே அறிவித்துள்ளது.

இந்த ரயில்கள் வெள்ளி, சனி ஞாயிற்றுக்கிழமைகளில் இயக்கப்பட உள்ளன.

\*\*\*\*\*

விபத்து

திருப்பத்தூர் மாவட்டம் வாணியம்பாடி அருகே இன்று, தேசிய நெடுஞ்சாலையை கடக்க முயன்றவர் மீது இருசக்கர வாகனம் மோதிய விபத்தில் 3 பேர் உயிரிழந்தனர்.

விபத்து குறித்து வாணியம்பாடி காவல்துறையினர் விசாரணை மேற்கொண்டு வருகின்றனர்.

\*\*\*\*\*

கிரிக்கெட்

அஹமதாபாத் நரேந்திரமோடி மைதானத்தில் ஐ.சி.சி உலக கோப்பை 20-20 கிரிக்கெட் போட்டியின் இறுதி ஆட்டத்தில் இந்தியா இன்று இரவு 7 மணிக்கு நியூசிலாந்தை எதிர்கொள்கிறது.

சேம்பியன் பட்டத்தை தக்க வைக்கும் முனைப்புடன்  
இந்தியாவும்,

முதல் முறையாக கோப்பையை வெல்லும் உறுதியுடன்  
நியூசிலாந்தும் இன்று களமிறங்குகின்றன.

\*\*\*\*\*

பேட்மிண்டன்

பர்மிங்ஹாமில் நடைபெறும் ஆல் இங்கிலாந்து ஒப்பன்  
பேட்மிண்டன் சேம்பியன் பட்ட ஆடவர் ஒற்றையர்  
இறுதியாட்டத்தில் இன்று இந்தியாவின் லக்ஷயா சென் -  
தைவானின் **Chun-Yi Lin**-ஐ எதிர்கொள்கிறார்.

\*\*\*\*\*

இத்துடன் இந்த செய்தியறிக்கை முடிவடைந்தது